

ಹೆಚ್ಚುವರಿ ಸಿವಿಲ್ ನ್ಯಾಯಾಧೀಶರು ಮತ್ತು ಪ್ರಥಮ ದರ್ಜೆ ನ್ಯಾಯಿಕ ದಂಡಾ
ಧಿಕಾರಿಯವರ ನ್ಯಾಯಾಲಯ, ತರೀಕೆರೆ.

ಉಪಸ್ಥಿತರು

ಶ್ರೀ. ರಘುರಾಮ.ಎನ್.ಎಸ್., ಬಿ.ಎ., ಎಲ್‌ಎಲ್‌.ಬಿ.
ಹೆಚ್ಚುವರಿ ಸಿವಿಲ್ ನ್ಯಾಯಾಧೀಶರು ಮತ್ತು ಪ್ರ.ದ.ನ್ಯಾ.ದಂ.;
ತರೀಕೆರೆ.

ಸಿ.ಸಿ. ನಂ.647/2014.

ದಿನಾಂಕ: 04ನೇ ಅಕ್ಟೋಬರ್ 2017.

ಫಿರಾದಿ : ರಾಜ್ಯದ ಪರವಾಗಿ ಲಕ್ಕವಳ್ಳಿ ಪೊಲೀಸರು
(ಪ್ರತಿನಿಧಿಸಿದವರು : ಸಹಾಯಕ ಸರ್ಕಾರಿ ಅಭಿಯೋಜಕರು)

- ವಿರುದ್ಧ -

ಆರೋಪಿ : 1) ಬಿ.ವಿ.ಆನಂದ ಬಿನ್ ವಿಷಕಂಠೇಗೌಡ,
ವಯಸ್ಸು: 32 ವರ್ಷ, ಪಿ.ಎ.ಸಿ.ಎಸ್. ನ
ಮಾಜಿ ನೌಕರ, ವಾಸ: ಬಾವಿಕೆರೆ
ಗ್ರಾಮ, ಚಿಕ್ಕಮಗಳೂರು.

2) ಜಿ.ಮಂಜುನಾಥ ಬಿನ್ ಗೋಪಾಲ,
ಮುಖ್ಯ ಕಾರ್ಯನಿರ್ವಾಹಣಾಧಿಕಾರಿ,
ಪಿ.ಎ.ಸಿ.ಎಸ್.,
ವಾಸ: ಬಾವಿಕೆರೆ ಗ್ರಾಮ, ಚಿಕ್ಕಮಗಳೂರು.

(ಪ್ರತಿನಿಧಿಸಿದವರು : 1ನೇ ಆರೋಪಿ ಪರವಾಗಿ ಶ್ರೀ. ಅಬ್ದುಲ್
ರಜಾಕ್,

ನ್ಯಾಯವಾದಿಗಳು
2ನೇ ಆರೋಪಿ ಪರವಾಗಿ ಶ್ರೀ. ಕೆ.ಪ್ರವೀಶ,
ನ್ಯಾಯವಾದಿಗಳು)



ಃ ಆ ದೇ ಶ ಃ-

ಈ ಪ್ರಕರಣದ 2ನೇ ಆರೋಪಿತನು ದಂಡ ಪ್ರಕ್ರಿಯಾ ಸಂಹಿತೆ
ಕಲಂ.248 ರ ಅಡಿಯಲ್ಲಿ ಅರ್ಜಿಯನ್ನು ಸಲ್ಲಿಸಿ ತನ್ನನ್ನು ಪ್ರಕರಣದಲ್ಲಿನ
ವಿಚಾರಣೆಯಿಂದ ಬಿಡುಗಡೆಗೊಳಿಸಬೇಕೆಂದು ಪ್ರಾರ್ಥಿಸಿಕೊಂಡಿರುತ್ತಾರೆ.
ಸದರಿ ಅರ್ಜಿಯಲ್ಲಿನ ಅಂಶಗಳು ಈ ಕೆಳಕಂಡಂತೆ ಇದೆ:-

2. ಈ ಪ್ರಕರಣದಲ್ಲಿ 2ನೇ ಆರೋಪಿಯು ಬಾವಿಕೆರೆ ಗ್ರಾಮದ
ಕೃಷಿಪತ್ತಿನ ಸಹಕಾರ ಸಂಘ ನಿಗಮ ಸೊಸೈಟಿಯಲ್ಲಿ ಮುಖ್ಯ ಕಾರ್ಯ
ನಿರ್ವಾಹಣಾಧಿಕಾರಿಯಾಗಿ ಕೆಲಸ ನಿರ್ವಹಿಸುತ್ತಿದ್ದು, ತಮ್ಮ ಕರ್ತವ್ಯ ಅವಧಿಯಲ್ಲಿ
1ನೇ ಆರೋಪಿಯು ಸ್ವ-ಸಹಾಯ ಗುಂಪುಗಳ ಪ್ರೇರಕ ಮತ್ತು ಸೇಲ್ಸ್‌ಮ್ಯಾನ್
ಹಾಗೂ ನಗದು ಗುಮಾಸ್ತನಾಗಿರುತ್ತಾನೆ. ಸದರಿ 1ನೇ ಆರೋಪಿಯು ದಿ:01-04-
2012 ರಿಂದ ದಿ:31-03-2013 ರ ವಾರ್ಷಿಕ ಅವಧಿಯಲ್ಲಿ ಸ್ವ-ಸಹಾಯ
ಗುಂಪುಗಳ ಉಳಿತಾಯ ಠೇವಣಿಯನ್ನು ವಸೂಲಿ ಮಾಡಿ ಸದರಿ ವಸೂಲಾತಿ
ಹಣದ ಪೈಕಿ 1ನೇ ಆರೋಪಿಯು ರೂ.1,46,137/- ಗಳನ್ನು ಸಂಘಕ್ಕೆ ಜಮಾ
ಮಾಡದೆ ಸ್ವಂತಕ್ಕೆ ದುರುಪಯೋಗಪಡಿಸಿಕೊಂಡಿರುತ್ತಾರೆ ಎಂದು ಸದರಿ ಅವ
ಧಿಯಲ್ಲಿ 2ನೇ ಆರೋಪಿಯು ಮುಖ್ಯ-ಕಾರ್ಯನಿರ್ವಾಹಣಾಧಿಕಾರಿಯಾಗಿದ್ದು,
ಸದರಿ ದುರುಪಯೋಗದ ಬಗ್ಗೆ ಮೇಲ್ವಿಚಾರಣೆ ವಹಿಸಲು ವಿಫಲನಾಗಿರುತ್ತಾನೆ
ಎಂದು ಲಕ್ಕವಳ್ಳಿ ಪೊಲೀಸ್‌ಠರವರು ತನಿಖೆಯನ್ನು ಪೂರ್ಣಗೊಳಿಸಿ 2ನೇ

ಆರೋಪಿ ವಿರುದ್ಧ ಸಿ.ಆರ್.ಪಿ.ಸಿ. ಕಲಂ.409 ರ ಅಡಿಯಲ್ಲಿ ದೋಷಾರೋಪಣ ಪಟ್ಟಿಯನ್ನು ಸಲ್ಲಿಸಿರುತ್ತಾನೆ.

3.ಈ ಪ್ರಕರಣದಲ್ಲಿ 2ನೇ ಆರೋಪಿ ವಿರುದ್ಧ ಕೇವಲ ಅಧಿಕಾರ ನಿರ್ಲಕ್ಷ್ಯತೆ ಬಗ್ಗೆ ಆರೋಪವಿದ್ದು, ಕ್ರಿಮಿನಲ್ ಪ್ರಕರಣ ಈ ದಿನ ಮಾನ್ಯ ನ್ಯಾಯಾಲಯದ ಮುಂದೆ ಆರೋಪಣೆಗೆ ನಿಗದಿಯಾಗಿರುತ್ತದೆ.

4.ಅರ್ಜಿದಾರರಾದ 2ನೇ ಆರೋಪಿಯು ಕಳೆದ 28 ವರ್ಷಗಳಿಂದ ಸಂಘದ ಎಲ್ಲಾ ವಿಭಾಗದಲ್ಲೂ ಕೆಲಸ ನಿರ್ವಹಿಸಿಕೊಂಡು ಬಂದಿದ್ದು, ಇಲ್ಲಿಯವರೆಗೂ ಅಂದರೆ ಮೇಲ್ಕಂಡ ಪ್ರಕರಣ ಹೊರತುಪಡಿಸಿ ಯಾವುದೇ ಆರೋಪಿ ಇರುವುದಿಲ್ಲ.

5. ಈ ಪ್ರಕರಣಕ್ಕೆ ಸಂಬಂಧಿಸಿದಂತೆ 1ನೇ ಆರೋಪಿಯು ದಿ:01-03-2009 ರಿಂದ ನಮ್ಮ ಸಂಘದಲ್ಲಿ ಸ್ವ-ಸಹಾಯ ಗುಂಪುಗಳ ಪ್ರೇರಕ ಮತ್ತು ಸೇಲ್ಸ್‌ಮ್ಯಾನ್ ಹುದ್ದೆಗೆ ತಾತ್ಕಾಲಿಕ ನೌಕರನಾಗಿ ನಮ್ಮ ಸಂಘದ ಆಗಿನ ಅಧ್ಯಕ್ಷರಿಂದ ನೇಮಕಗೊಳ್ಳಲ್ಪಟ್ಟು ಕಾರ್ಯ ನಿರ್ವಹಿಸುತ್ತಿದ್ದನು. ನಮ್ಮ ಪತ್ತಿನ ಸಹಕಾರ ಸಂಘದ ನಿಗಮದಲ್ಲಿ ಕೃಷಿ ಸ್ವ-ಸಹಾಯ ಸಂಘಗಳು, ಬಡವರು ಹಾಗೂ ಇತರರಿಗೆ ಸಹಕಾರವಾಗುವಂತೆ ಹಲವಾರು ಯೋಜನೆಗಳನ್ನು ಹೊಂದಿ ಸದರಿ ಯೋಜನೆಯನ್ನು ಜನರಿಗೆ ತಲುಪಿಸುವಲ್ಲಿ ನಿರಂತರವಾಗಿ ಯಶಸ್ವಿಯಾಗಿ ಕಾರ್ಯನಿರ್ವಹಿಸಿಕೊಂಡು ಬಂದಿರುತ್ತದೆ. ಮೇಲ್ಕಂಡ ಪತ್ತಿನ ಸಹಕಾರ ಸಂಘದಲ್ಲಿ ಸಂಘದ ಅಧ್ಯಕ್ಷರನ್ನು ಒಳಗೊಂಡು ಸುಮಾರು 4 ನೌಕರರು ಕಾರ್ಯನಿರ್ವಹಿಸುತ್ತಿರುತ್ತಾರೆ. ಆ ಪೈಕಿ 1ನೇ ಆರೋಪಿಯು ಜನರಿಂದ ಸಾಲ ವಸೂಲಿಯನ್ನು ಮಾಡಿಕೊಂಡು ಬಂದು ಸಾಲಗಾರರ ಪುಸ್ತಕದಲ್ಲಿ ವಸೂಲಾತಿಯನ್ನು ನಮೂದಿಸಿ ವಸೂಲಾದ ಹಣವನ್ನು ನಮ್ಮ

ಸಂಘಕ್ಕೆ ಬಂದು ಸದರಿ ಹಣವನ್ನು ಜಮಾ ಮಾಡಿ ರಶೀದಿಯನ್ನು ಸಾಲಗಾರರಿಗೆ ಖುದ್ದು ನೀಡುವ ಕೆಲಸವು ಸಹ 1ನೇ ಆರೋಪಿಯದ್ದೆ ಆಗಿರುತ್ತದೆ. ಒಂದು ವೇಳೆ 1ನೇ ಆರೋಪಿಯು ಸಾಲಗಾರರಿಂದ ಹಣ ವಸೂಲಿ ಮಾಡಿ ಸಾಲಗಾರರ ಪುಸ್ತಕಕ್ಕೆ ಜಮಾ ಮಾಡಿ ವಸೂಲಾದ ಹಣವನ್ನು ಜಮಾ ಮಾಡಿ ರಶೀದಿ ಹಾಕದೇ ಇದ್ದಲ್ಲಿ ವಸೂಲಾದ ಹಣದ ಬಗ್ಗೆ ತಮ್ಮ ಗಮನಕ್ಕೆ ಸಹಜವಾಗಿ ಬರುವುದಿಲ್ಲ. ಆದರೆ ಸಾಲಗಾರರು ತಮ್ಮ ಪಾಸ್‌ಬುಕ್ ತಂದು ನಮ್ಮ ಸಂಘದಲ್ಲಿ ತಾನು ಸಾಲದ ಹಣವನ್ನು ಕಟ್ಟಿರುವ ಬಗ್ಗೆ ವಿಚಾರ ಮಾಡಿದಾಗ ಮಾತ್ರ ನಮ್ಮ ಗಮನಕ್ಕೆ ಬರುತ್ತದೆ ಮತ್ತು ವರ್ಷದ ಕೊನೆಯಲ್ಲಿ ಲೆಕ್ಕಪರಿಶೋಧನಾ ಸಮಯದಲ್ಲಿ ಮಾತ್ರ ನಮ್ಮ ಗಮನಕ್ಕೆ ಬಂದಿರುತ್ತದೆ. ಅದೇ ರೀತಿಯಾಗಿ ಮೇಲ್ಕಂಡ ಪ್ರಕರಣದಲ್ಲಿ 1ನೇ ಆರೋಪಿಯು ತನ್ನ ಸ್ವಂತಕ್ಕೆ ಬಳಸಿಕೊಂಡ ರೂ.1,46,137/- ಗಳನ್ನು ಸಂಘಕ್ಕೆ ಸಾಲಗಾರರಿಂದ ವಸೂಲು ಮಾಡಿದ ಹಣವನ್ನು ಕಟ್ಟದೆ ಇರುವ ವಿಚಾರ 2012-13 ರ ಲೆಕ್ಕಪರಿಶೋಧನೆಯಿಂದ ನಮಗೆ ತಿಳಿದು ಬಂತು. ಸದರಿ ವಿಚಾರವಾಗಿ ನಮ್ಮ ಸಂಘದ ಪದಾಧಿಕಾರಿಯೊಂದಿಗೆ ನಾನು ಖುದ್ದು ಚರ್ಚೆ ಮಾಡಿ ದಿ:26-10-2013 ರಂದು ಅಧ್ಯಕ್ಷರ ಅಧ್ಯಕ್ಷತೆಯಲ್ಲಿ ಸಭೆ ಕರೆದು ಹಣ ದುರುಪಯೋಗದ ಬಗ್ಗೆ ಚರ್ಚೆ ಮಾಡಿ 1ನೇ ಆರೋಪಿ ವಿರುದ್ಧ ಕಾನೂನು ಕ್ರಮ ಮತ್ತು ದುರುಪಯೋಗವಾದ ಹಣದ ಮರುಪಾವತಿ ಬಗ್ಗೆ ಸಭೆಯಲ್ಲಿ ನಿರ್ಣಯಿಸಿ ನಡವಳಿಕೆಯನ್ನು ಜರುಗಿಸಿರುತ್ತೇವೆ. ಸದರಿ ನಡವಳಿಕೆಯ ನಂತರ ದಿ:19-01-2013 ರಂದು ನೋಟೀಸ್ ಜಾರಿ ಮಾಡಿ ದುರುಪಯೋಗವಾದ ಹಣವನ್ನು ಕಟ್ಟುವಂತೆ ಒತ್ತಾಯಿಸಿರುತ್ತೇವೆ. ಸದರಿ ನೋಟೀಸ್ ಪಡೆದ 1ನೇ ಆರೋಪಿಯು ತಾನು ದುರುಪಯೋಗಪಡಿಸಿಕೊಂಡ ಹಣವನ್ನು ಹಂತ-

ಹಂತವಾಗಿ ಕಂತುಗಳ ಮೂಲಕ ಕಟ್ಟುತ್ತಾ ಬಂದಿದ್ದು ಮೇಲ್ಕಂಡ ಪ್ರಕರಣವನ್ನು ದಾಖಲಿಸುವ ಒಳಗಾಗಿ 1ನೇ ಆರೋಪಿಯು ದಿ:28-10-2013 ರಂತೆ ಒಟ್ಟು ರೂ.24,000/- ಹಣವನ್ನು ಸಂಘಕ್ಕೆ ಪಾವತಿಸಿರುತ್ತಾನೆ. ಪ್ರಕರಣ ದಾಖಲಾದ ನಂತರ ದಿ:06-12-2013 ರಂತೆ ಒಟ್ಟು ರೂ.50,000/- ಹಣವನ್ನು ದೋಷಾರೋಪಣ ಪಟ್ಟಿ ಸಲ್ಲಿಸುವುದರ ಒಳಗಾಗಿ ಸಂಘದಿಂದ ದುರುಪಯೋಗವಾದ ಪೂರ್ತಿ ಹಣವನ್ನು 1ನೇ ಆರೋಪಿಯಿಂದ ನಾನು ಕಟ್ಟಿಸಿರುತ್ತೇನೆ.

6. 2012-13 ರ ಲೆಕ್ಕಪರಿಶೋಧನೆಯಿಂದ ತಿಳಿದುಬಂದಂತಹ 1ನೇ ಆರೋಪಿಯಿಂದಾದ ಹಣ ದುರುಪಯೋಗವನ್ನು ನನ್ನ ಕರ್ತವ್ಯ ವ್ಯಾಪ್ತಿಯಲ್ಲಿ ಪರಿಶೀಲಿಸಿ ಸೂಕ್ತ ಕ್ರಮ ಕೈಗೊಂಡು ಪ್ರಕರಣವನ್ನು ದಾಖಲಿಸುವುದರ ಒಳಗಾಗಿ 1ನೇ ಆರೋಪಿಯಿಂದ ಸಂಘಕ್ಕೆ ಬರಬೇಕಾದ ಒಟ್ಟು ಹಣ ರೂ.1,46,137/- ಹಾಗೂ ಅದರ ಬಡ್ಡಿಯನ್ನು ವಸೂಲಿ ಮಾಡಿ ಜಮಾ ಮಾಡಿಸಿರುತ್ತೇನೆ. ಸದರಿ ಹಣದ ದುರುಪಯೋಗವು ನನ್ನ ಗಮನಕ್ಕೆ ಬರದೆ ಆಗಿದ್ದು ನನ್ನ ಗಮನಕ್ಕೆ ಬಂದ ನಂತರ ಸೂಕ್ತ ಕ್ರಮ ಕೈಗೊಂಡು ನನ್ನ ಕರ್ತವ್ಯ ಪಾಲಿಸಿರುತ್ತೇನೆ. ಈ ಮೇಲೆ ಹೇಳಿದಂತೆ 1ನೇ ಆರೋಪಿಯಿಂದ ಹಣ ವಸೂಲಾತಿಗೆ ಕ್ರಮ ಕೈಗೊಂಡು ವಸೂಲಿ ಮಾಡಿರುವ ಬಗ್ಗೆ ಈ ಅರ್ಜಿಯೊಂದಿಗೆ ಎಲ್ಲಾ ದಾಖಲೆಯನ್ನು ಸಲ್ಲಿಸಿಕೊಂಡಿರುತ್ತೇನೆ.

7. ಲಕ್ಕವಳ್ಳಿ ಪೊಲೀಸ್ ದಾಖಲಿಸಿರುವ ನನ್ನ ಮೇಲಿನ ದೋಷಾರೋಪಣಾ ಸುಳ್ಳಾಗಿದ್ದು ಉದ್ದೇಶಪೂರಿತವಾಗಿದ್ದು ಮೇಲ್ಕಂಡ ಕಾರಣಗಳಿಂದಾಗಿ ನನ್ನನ್ನು ಮಾನ್ಯ ನ್ಯಾಯಾಲಯವು ಪ್ರಕರಣದಲ್ಲಿ

ವಿಚಾರಣೆಯಿಂದ ಬಿಡುಗಡೆಗೊಳಿಸಬೇಕಾಗಿ ಮತ್ತು ನ್ಯಾಯ ದಾನ ಮಾಡಿಸಿಕೊಡಬೇಕಾಗಿ ಪ್ರಾರ್ಥಿಸಿಕೊಳ್ಳುತ್ತೇನೆ.

8. 2ನೇ ಆರೋಪಿತನು ಸಲ್ಲಿಸಿರುವ ಅರ್ಜಿಗೆ ಸಹಾಯಕ ಸರ್ಕಾರಿ ಅಭಿಯೋಜಕರು ತಕರಾರನ್ನು ಸಲ್ಲಿಸಿದ್ದು ತಕರಾರಿನಲ್ಲಿನ ಅಂಶಗಳು ಈ ಕೆಳಕಂಡಂತೆ ಇದೆ:-

1 ಮತ್ತು 2ನೇ ಆರೋಪಿಗಳ ವಿರುದ್ಧ ಭಾ.ದಂ.ಪ್ರ.ಸಂ. ಕಲಂ.408 ಮತ್ತು 409 ರ ಅಡಿಯಲ್ಲಿ ಆರೋಪವಿದ್ದು ಪ್ರಕರಣವು ವಿಚಾರಣೆಗಾಗಿ ಇರುತ್ತದೆ. ತರೀಕೆರೆ ತಾಲ್ಲೂಕು, ಬಾವಿಕೆರೆ ಗ್ರಾಮದಲ್ಲಿರುವ ಪ್ರಾಥಮಿಕ ಕೃಷಿ ಪತ್ತಿನ ಸಹಕಾರ ಸಂಘ ನಿಯಮಿತದಲ್ಲಿ 1ನೇ ಆರೋಪಿ ಸ್ವ-ಸಹಾಯ ಗುಂಪುಗಳ ಪ್ರೇರಕ ಮತ್ತು ಸೇಲ್ಸ್ ಮ್ಯಾನ್‌ಹುದ್ದೆ ಹಾಗೂ ನಗದು ಗುಮಾಸ್ತನಾಗಿ ಕಾರ್ಯನಿರ್ವಹಿಸುತ್ತಿದ್ದು ದಿ:01-04-2012 ರಿಂದ ದಿ:31-03-2013 ರ ವಾರ್ಷಿಕದ ಸ್ವ-ಸಹಾಯ ಗುಂಪುಗಳ ಉಳಿತಾಯ ಠೇವಣಿಯ ಹಣವನ್ನು ಖಾತೆಗೆ ಜಮಾ ಮಾಡಿ ನಗದು ಪುಸ್ತಕದಲ್ಲಿ ಜಮಾ ಮಾಡದೇ ರೂ.2,20,137/- ಹಣವನ್ನು ಸ್ವಂತಕ್ಕೆ ಬಳಸಿಕೊಂಡಿರುತ್ತಾರೆಂದು ಮತ್ತು 2ನೇ ಆರೋಪಿ ಸದರಿ ಪ್ರಾಥಮಿಕ ಕೃಷಿ ಪತ್ತಿನ ಸಹಕಾರ ಸಂಘದ ಮುಖ್ಯ ಕಾರ್ಯನಿರ್ವಹಣಾಧಿಕಾರಿಯಾಗಿದ್ದು ಸಹಕಾರ ಸಂಘದ ಮುಖ್ಯ ಆಡಳಿತಾಧಿಕಾರಿಯಾಗಿದ್ದು ಸಂಘದ ಎಲ್ಲಾ ನೌಕರರ ಸಾಮಾನ್ಯ ಮೇಲ್ವಿಚಾರಣೆ ಮತ್ತು ನಿಯಂತ್ರಣಕ್ಕೆ ಜವಾಬ್ದಾರಿಯಾಗಿ ಸಂಘದ ದಿನನಿತ್ಯದ ಆಡಳಿತ ನಿರ್ವಹಣೆ ಮತ್ತು ಹಣಕಾಸಿನ ವ್ಯವಹಾರಗಳಿಗೆ ಜವಾಬ್ದಾರಿಯಾಗಿದ್ದು ಎಲ್ಲಾ ಸಂಗತಿಗಳು ಗೊತ್ತಿದ್ದರೂ ಹಣ ದುರುಪಯೋಗ ಮಾಡಿಕೊಳ್ಳಲು ಸಹಕಾರ ನೀಡಿರುತ್ತಾರೆ.

9. 2ನೇ ಆರೋಪಿಯು ತನ್ನನ್ನು ಆರೋಪದಿಂದ ಮುಕ್ತಗೊಳಿಸಲು ಕೋರಿ ದಂ.ಪ್ರ.ಸಂ. ಕಲಂ.248 ರ ಅಡಿಯಲ್ಲಿ ಅರ್ಜಿಯನ್ನು ಸಲ್ಲಿಸಿರುತ್ತಾರೆ. ಸದರಿ ಅರ್ಜಿಯನ್ನು ಪರಿಗಣಿಸಲು ಬರುವುದಿಲ್ಲ. 2ನೇ ಆರೋಪಿಯು ತಾನು ಕೃತ್ಯದಲ್ಲಿ ಭಾಗಿಯಾಗಿಲ್ಲವೆಂದು ಮತ್ತು 1ನೇ ಆರೋಪಿಯೇ ಸದರಿ ಕೃತ್ಯಕ್ಕೆ ಜವಾಬ್ದಾರನಾಗಿದ್ದು, ಸದರಿ ಹಣದ ದುರುಪಯೋಗವು ಲೆಕ್ಕ ಪರಿಶೋಧನೆ ಅವಧಿಯಲ್ಲಿ ತನ್ನ ಗಮನಕ್ಕೆ ಬಂದ ನಂತರ ಸದರಿ ಹಣವನ್ನು 1ನೇ ಆರೋಪಿ ವಿರುದ್ಧ ಕ್ರಮಕೈಗೊಂಡು ಆತನಿಂದ ದುರುಪಯೋಗವಾದ ಹಣವನ್ನು ಸಂಪೂರ್ಣವಾಗಿ ವಸೂಲು ಮಾಡಿ ಬ್ಯಾಂಕಿಗೆ ಕಟ್ಟಿಸಿರುವುದಾಗಿ ಹೇಳಿಕೊಂಡಿದ್ದು ಸರಿದ ಸಂಗತಿಯ ಸತ್ಯಾಸತ್ಯತೆ ಬಗ್ಗೆ ಘನ ನ್ಯಾಯಾಲಯವು ದಾಖಲೆಗಳಿಂದ ಕಂಡುಕೊಳ್ಳಬೇಕಾಗಿರುತ್ತದೆ. ಏಕೆಂದರೆ 1ನೇ ಆರೋಪಿಯು ಒಟ್ಟು ರೂ.2,20,137/- ಗಳನ್ನು ಹಣ ದುರುಪಯೋಗ ಮಾಡಿದ ಬಗ್ಗೆ ಮತ್ತು ಆ ಪೈಕಿ ರೂ.74,000/- ಹಣವನ್ನು ವಾಪಸ್ಸು ಜಮಾ ಮಾಡಿರುವ ಬಗ್ಗೆ ಆರೋಪಣಾ ಪಟ್ಟಿಯಲ್ಲಿ ನಮೂದಿಸಿರುತ್ತದೆ. ಇನ್ನೂ ರೂ.1,46,000/- ದುರುಪಯೋಗದ ಹಣವನ್ನು 1ನೇ ಆರೋಪಿಯಿಂದ ವಸೂಲು ಮಾಡಬೇಕಾಗಿರುತ್ತದೆ. ಈ ಆರೋಪಿ ಕೂಡ ಸಂಸ್ಥೆಯ ಜವಾಬ್ದಾರಿಯುತ ಸ್ಥಾನದಲ್ಲಿದ್ದು ಕಾಲಕಾಲಕ್ಕೆ ಸಂಸ್ಥೆಯ ಜಮಾ-ಖರ್ಚುಗಳನ್ನು ಪರಿಶೀಲಿಸುವ ಜವಾಬ್ದಾರಿಯನ್ನು ಹೊಂದಿರುತ್ತಾರೆ. ಆದ್ದರಿಂದ, 2ನೇ ಆರೋಪಿಯ ಅರ್ಜಿಯನ್ನು ನ್ಯಾಯದಾನ ಸಮಾನತೆಯ ದೃಷ್ಟಿಯಿಂದ ವಜಾ ಮಾಡಲು ಘನ ನ್ಯಾಯಾಲಯದಲ್ಲಿ ಪ್ರಾರ್ಥಿಸಿಕೊಂಡಿರುತ್ತಾರೆ.

10. ಮೇಲ್ಕಂಡ ಉಭಯ ಪಕ್ಷಗಾರರ ಹೇಳಿಕೆಯಲ್ಲಿನ ಸಂಗತಿಗಳನ್ನು ಪರಿಶೀಲಿಸಲಾಗಿ ಈ ಕೆಳಕಂಡ ಅಂಶಗಳು ನ್ಯಾಯಾಲಯದ ಪರಿಶೀಲನೆಗೆ ಉದ್ಘೋಷಿಸಿರುತ್ತವೆ:-

- 1) ಅರ್ಜಿದಾರರು/2ನೇ ಆರೋಪಿತನು ತನ್ನ ಅರ್ಜಿಯಲ್ಲಿ ಕೋರಿರುವಂತೆ ನಿರಪರಾಧಿ ಎಂದು ಬಿಡುಗಡೆಪಡೆಯಲು ಅರ್ಹನೆ?
- 2) ಹಾಗಿದ್ದಲ್ಲಿ ಯಾವ ಆದೇಶ?

11. ಈ ಅರ್ಜಿಯ ಕುರಿತು ಆರೋಪಿತರ ಪರ ವಕೀಲರು ಲಿಖಿತ ವಾದ ಮಂಡನೆಯನ್ನು ಸಲ್ಲಿಸಿರುತ್ತಾರೆ ಹಾಗೂ ಸಹಾಯಕ ಸರ್ಕಾರಿ ಅಭಿಯೋಜಕರು ಮೌಖಿಕವಾಗಿ ವಾದ ಮಂಡನೆ ಮಾಡಿರುತ್ತಾರೆ.

12. ಮೇಲ್ಕಂಡ ಅಂಶಗಳಿಗೆ ನ್ಯಾಯಾಲಯದ ಉತ್ತರ ಈ ಕೆಳಕಂಡಂತೆ ಇದೆ:-

ಅಂಶ-1 : ನಕಾರಾತ್ಮಕವಾಗಿ

ಅಂಶ-2 : ಅಂತಿಮ ಆದೇಶದಂತೆ

:- ಕಾರಣಗಳು :-

13. ಅಂಶ:1 :- ಪ್ರಸ್ತುತ ಈ ಪ್ರಕರಣದಲ್ಲಿ ಲಕ್ಷವಳ್ಳಿ ಪೊಲೀಸರು 1ನೇ ಆರೋಪಿತನ ವಿರುದ್ಧ ಭಾರತೀಯ ದಂಡ ಸಂಹಿತೆ ಕಲಂ.408 ರ ಅಡಿಯಲ್ಲಿ

ಆರೋಪವನ್ನು ಎಸಗಿರುತ್ತಾನೆಂದು ಹಾಗೂ 2ನೇ ಆರೋಪಿತನ ವಿರುದ್ಧ ಭಾರತೀಯ ದಂಡ ಸಂಹಿತೆ ಕಲಂ.409 ರ ಅಡಿಯಲ್ಲಿ ಆರೋಪವನ್ನು ಎಸಗಿರುತ್ತಾನೆಂದು ದೋಷಾರೋಪಣ ಪಟ್ಟಿಯನ್ನು ಸಲ್ಲಿಸಿರುತ್ತಾರೆ.

14. ಆರೋಪಿತನು ಸಲ್ಲಿಸಿರುವ ಅರ್ಜಿ, ತಕರಾರು ಮತ್ತು ಕಡತದಲ್ಲಿನ ದಾಖಲಾತಿಗಳನ್ನು ಕೂಲಂಕುಷವಾಗಿ ಪರಿಶೀಲಿಸಲಾಯಿತು. ಲಕ್ಕವಳ್ಳಿ ಪೊಲೀಸರು ಮೂರು ಮಂದಿ ಆರೋಪಿತರ ವಿರುದ್ಧ ದಿ:18-12-2013 ರಂದು ಪ್ರಥಮ ವರ್ತಮಾನ ವರದಿಯನ್ನು ಸಲ್ಲಿಸಿರುತ್ತಾರೆ. ಅದರಂತೆ ಭಾರತೀಯ ದಂಡ ಸಂಹಿತೆ ಕಲಂ.406, 408 ಮತ್ತು 409 ರ ಅಡಿಯಲ್ಲಿ ಅಪರಾಧವನ್ನು ಎಸಗಿರುತ್ತಾರೆಂದು ನಮೂದಿಸಿರುತ್ತಾರೆ. ತನಿಖೆಯನ್ನು ಪೂರ್ಣಗೊಳಿಸಿ 1 ಮತ್ತು 2ನೇ ಆರೋಪಿತನ ವಿರುದ್ಧ ಮೇಲ್ಕಂಡಂತೆ ದೋಷಾರೋಪಣ ಪಟ್ಟಿಯನ್ನು ಸಲ್ಲಿಸಿರುತ್ತಾರೆ.

15. ಸದರಿ ದೋಷಾರೋಪಣ ಪಟ್ಟಿಯೊಂದಿಗೆ 2ನೇ ಆರೋಪಿತನಿಗೆ ಸಂಬಂಧಿಸಿದ ಕರ್ತವ್ಯದ ಷರತ್ತುಗಳು ಹಾಗೂ ನಿರ್ಬಂಧಗಳ ಪಟ್ಟಿಯನ್ನು ಸಲ್ಲಿಸಿರುತ್ತಾರೆ. ಸದರಿ ಅಂಶಗಳು ಈ ಕೆಳಕಂಡಂತೆ ಇದೆ:-

- 1) ವ್ಯವಸಾಯ ಸೇವಾ ಸಹಕಾರ ಸಂಘದ ಎಲ್ಲಾ ನೌಕರರ ಮೇಲಿನ ಸಾಮಾನ್ಯ ಮೇಲ್ವಿಚಾರಣೆ, ನಿಯಂತ್ರಣಕ್ಕೆ ಮತ್ತು ದಿನನಿತ್ಯದ ಆಡಳಿತ ನಿರ್ವಹಣೆ ಮತ್ತು ವ್ಯವಹಾರಗಳಿಗೆ ಜವಾಬ್ದಾರನಾಗಿರತಕ್ಕದ್ದು.
- 2) ವ್ಯವಸಾಯ ಸೇವಾ ಸಹಕಾರ ಸಂಘದ ಅಧಿಕೃತ ಮತ್ತು ಸಾಮಾನ್ಯ ವ್ಯವಹಾರಗಳನ್ನು ನಡೆಸತಕ್ಕದ್ದು.
- 3) ವ್ಯವಸಾಯ ಸೇವಾ ಸಹಕಾರ ಸಂಘದ ವ್ಯವಹಾರಕ್ಕೆ ಸಂಬಂಧಿಸಿದಂತೆ ಎಲ್ಲಾ ರಿಜಿಸ್ಟ್ರಾರ್‌ಗಳನ್ನು ಲೆಕ್ಕ ಪತ್ರ ದಾಖಲೆಗಳನ್ನು ತಮ್ಮ

ಅಭಿರಕ್ಷೆಯಲ್ಲಿಟ್ಟುಕೊಳ್ಳತಕ್ಕದ್ದು ಹಾಗೂ ಸಂಘದ ವ್ಯಾಪ್ತಿಯಲ್ಲಿ ಬರುವ ವಿವಿಧ ವರ್ಗದ ಎಲ್ಲಾ ಜನರ ಅಂಕಿ-ಅಂಶಗಳ ಮತ್ತು ಪ್ರಾಪರ್ತಿ ರಿಜಿಸ್ಟ್ರಾರ್‌ಗಳನ್ನು ಇಟ್ಟು ಕಾಲಕಾಲಕ್ಕೆ ಪೂರ್ಣಗೊಳಿಸತಕ್ಕದ್ದು.

- 4) ರಾಜ್ಯ ಸರ್ಕಾರಕ್ಕೆ ಬಾಕಿ ಇರುವ ಪೇರು, ಸಾಲ ಮತ್ತು ಸರ್ಕಾರದ ಖಾತಿ ಮೇಲೆ ಪಡೆದ ಸಾಲಗಳ ಮತ್ತು ಇತರೇ ಸಾಲಗಳ ಮರುಪಾವತಿಗೆ ಏರ್ಪಾಡು ಮಾಡತಕ್ಕದ್ದು ಮತ್ತು ಆ ಬಗ್ಗೆ ನಿಬಂಧಕರಿಗೆ ವರದಿ ಕಳುಹಿಸತಕ್ಕದ್ದು.
- 5) ಉಪ-ನಿಯಮಗಳ ಉಪ-ಬಂಧಗಳಿಗನುಸಾರವಾಗಿ ವ್ಯವಸಾಯ ಸೇವಾ ಸಹಕಾರ ಸಂಘದ ಖಾತೆಗಳನ್ನು ನಿರ್ವಹಿಸುವುದು.
- 6) ವ್ಯವಸಾಯ ಸೇವಾ ಸಹಕಾರ ಸಂಘಕ್ಕಾಗಿ ಮತ್ತು ಸಂಘದ ಪರವಾಗಿ ವ್ಯವಸಾಯ ಸೇವಾ ಸಹಕಾರ ಸಂಘದ ಎಲ್ಲಾ ದಾಸ್ತಾವೇಜುಗಳಿಗೆ ರುಜು ಮಾಡಿ ಅವುಗಳನ್ನು ದೃಢೀಕರಿಸತಕ್ಕದ್ದು.
- 7) ವ್ಯವಸಾಯ ಸೇವಾ ಸಹಕಾರ ಸಂಘದ ಲೆಕ್ಕ ಪತ್ರಗಳ ಮತ್ತು ದಾಖಲೆಗಳ ಸರಿಯಾದ ನಿರ್ವಹಣೆಗೆ ಮತ್ತು ಕಾಯಿದೆಯ ಉಪ-ಬಂಧಗಳಿಗೆ, ನಿಯಮಗಳಿಗೆ ಮತ್ತು ಉಪ-ನಿಯಮಗಳಿಗನುಸಾರವಾಗಿ ಮತ್ತು ನಿಬಂಧಕರಿಂದ ಅಥವಾ ಸಹಕಾರ ಲೆಕ್ಕ ತಪಾಸಣಾ ನಿರ್ದೇಶಕರಿಂದ ನಿರ್ದೇಶಿಸದಂತೆ ನಿಯತಕಾಲಿಕ ತಃಖ್ತೆಗಳನ್ನು ವ್ಯವಸ್ಥೆ ಮಾಡುವುದು ಹಾಗೂ ವರದಿಗಳನ್ನು ಕ್ರಮಬದ್ಧವಾಗಿ ತಯಾರಿಸಿ ಸಕಾಲದಲ್ಲಿ ಸಂಬಂಧಪಟ್ಟವರಿಗೆ ಸಲ್ಲಿಸಲು ಏರ್ಪಾಡು ಮಾಡತಕ್ಕದ್ದು.
- 8) ಕಾಲ ಕಾಲಕ್ಕೆ ಅನುಸಾರವಾಗಿ ಆಡಳಿತ ಮಂಡಳಿ ಸಭೆಗೆ ದಾಸ್ತಾನು ಪರಿಶೀಲನಾ ತಃಖ್ತೆ ಸಿದ್ಧಪಡಿಸಿ ಮಂಡಿಸುವುದು.

- 9) ಅಧ್ಯಕ್ಷರೊಂದಿಗೆ ಸಮಾಲೋಚಿಸಿ ಸರ್ವಸಾಧಾರಣಾ ಸಭೆ, ಸಮಿತಿ ಸಭೆ ಮತ್ತು ಉಪ-ಸಮಿತಿ ಸಭೆಗಳನ್ನು ಕರೆಯಲು ಜವಾಬ್ದಾರನಾಗಿರತಕ್ಕದ್ದು ಮತ್ತು ಅಂತಹ ಸಭೆಗಳ ನಡವಳಿಕೆಗಳನ್ನು ದಾಖಲಿಸಲು ಮತ್ತು ನಿರ್ವಹಿಸಲು ಜವಾಬ್ದಾರನಾಗಿರತಕ್ಕದ್ದು.
- 10) ಕಾರ್ಯ ನೀತಿಗಳನ್ನು ಮತ್ತು ದೈಯೋದ್ದೇಶಗಳನ್ನು ಹಾಗೂ ಕಾರ್ಯ ಯೋಜನೆಗಳನ್ನು ರೂಪಿಸಲು ಸಮಿತಿಗೆ ಸಹಾಯ ಮಾಡತಕ್ಕದ್ದು.
- 11) ಮುಖ್ಯ ಕಾರ್ಯ ನಿರ್ವಹಣಾಧಿಕಾರಿಗಳು ತಮ್ಮ ಅಧೀನ ಸಿಬ್ಬಂದಿಗಳಿಗೆ ಕೆಲಸ ಕಾರ್ಯಗಳನ್ನು ಲಿಖಿತ ಮುಖೇನ ಹಂಚಿಕೆ ಮಾಡಿ, ಹೀಗೆ ಹಂಚಿಕೆ ಮಾಡಿದ ಬಗ್ಗೆ ಅವರಿಂದ ಸ್ವೀಕೃತ ಪಡೆದು ತನ್ನ ವಶದಲ್ಲಿ ಇಟ್ಟುಕೊಳ್ಳತಕ್ಕದ್ದು.
- 12) ವ್ಯವಸಾಯ ಸೇವಾ ಸಹಕಾರ ಸಂಘದ ಕಾರ್ಯಗಳ ಮತ್ತು ಕಾರ್ಯಚರಣೆಗಳ ಬಗ್ಗೆ ಸಮಿತಿಗೆ ಅವಶ್ಯಕ ಮಾಹಿತಿಯನ್ನೊದಗಿಸುವುದು. ಜಮಾ ಖರ್ಚು ಮತ್ತು ಇತರೇ ಹಣಕಾಸು ತಃಖ್ತೆಗಳನ್ನು ಪ್ರತಿ ಮಾಹೆ ಸಕಾಲದಲ್ಲಿ ಸಿದ್ಧಪಡಿಸಿ ಆಡಳಿತ ಮಂಡಳಿ ಸಭೆಗೆ ಮಂಡಿಸತಕ್ಕದ್ದು.
- 13) ವ್ಯವಸಾಯ ಸೇವಾ ಸಹಕಾರ ಸಂಘದ ಪರವಾಗಿ ದಾವೆ ಹೂಡುವುದು ಮತ್ತು ದಾವೆಗೆ ಗುರಿಯಾಗುವುದು.
- 14) ನಗದು/ಆಭರಣ/ದಾಸ್ತಾನುಗಳಿಗೆ ಹಾಗೂ ಇತರೇ ಪ್ರಕರಣಗಳಲ್ಲಿ ಸಂಘದ ಹಿತಕ್ಕನುಗುಣವಾಗಿ ವಿಮೆಯನ್ನು ಕರ್ನಾಟಕ ರಾಜ್ಯ ವಿಮಾ ಸಹಕಾರ ಸಂಘದ ಮೂಲಕ ಮಾಡಿಸತಕ್ಕದ್ದು ಒಂದು ವೇಳೆ ಲಾಭಾಂಶ ಇರುವಾಗಿದ್ದಲ್ಲಿ ಲಾಭದಾಯಕವಾದ ಸಂಸ್ಥೆಯೊಡನೆ ವ್ಯವಹರಿಸತಕ್ಕದ್ದು.

15) ಸಾಲ ನೀಡಿಕೆ ಮತ್ತು ಮರುಪಾವತಿಯಲ್ಲಿನ ಗುಣಮಟ್ಟವನ್ನು ಕಾಯ್ದುಕೊಳ್ಳಲು ಸತತ ನಿಗಾ ವಹಿಸತಕ್ಕದ್ದು, ಸುಸ್ತಿ ಸಾಲಗಳ ಮೇಲೆ ಕಾನೂನಿನ ಪ್ರಕಾರ ಸಕಾಲಿಕ ಕ್ರಮಗಳನ್ನು ಕೈಗೊಳ್ಳುವುದು.

16) ವ್ಯಾಪಾರಕ್ಕೆ ಸಂಬಂಧಿಸಿದಂತೆ ಖರೀದಿಸಬೇಕಾದ ದಾಸ್ತಾನನ್ನು ಬೇಡಿಕೆಯನ್ನಾಧರಿಸಿ ಖರೀದಿಸತಕ್ಕದ್ದು ಹಾಗೂ ಡೆಡ್‌ಸ್ಟಾಕ್ ಆಗಿ ಉಳಿದು ಸಂಘಕ್ಕೆ ನಷ್ಟ ಉಂಟಾಗದಂತೆ ಗಮನ ಹರಿಸತಕ್ಕದ್ದು, ದಾಸ್ತಾನು ಮಾರಾಟ ಬೆಲೆಯನ್ನು ಆಡಳಿತ ಮಂಡಳಿ ನಿರ್ಣಯದಂತೆ ಅನುಷ್ಠಾನಕ್ಕೆ ತರುವುದು.

17) ಪ್ರತಿ ವರ್ಷ ವ್ಯಾಪಾರ ಅಭಿವೃದ್ಧಿ ಯೋಜನೆಯನ್ನು ಸಹಕಾರ ವರ್ಷ ಆರಂಭವಾಗುವ ಪೂರ್ವದಲ್ಲಿಯೇ ಸಿದ್ಧಪಡಿಸಿ ಆಡಳಿತ ಮಂಡಳಿಯ ಅನುಮೋದನೆಯನ್ನು ಪಡೆಯತಕ್ಕದ್ದು ಹಾಗೂ ಅದರಂತೆ ಅನುಷ್ಠಾನಗೊಳಿಸತಕ್ಕದ್ದು.

18) ಸದಸ್ಯರು ಹಾಗೂ ಸರ್ಕಾರ ಸಾರ್ವಜನಿಕ ಹಿತದೃಷ್ಟಿಯಿಂದ ಸಂಘ, ಜಿಲ್ಲಾ ಕೇಂದ್ರ ಸಹಕಾರ ನಿಯಮಿತ ನಬಾರ್ಡ್ ಹಾಗೂ ಸರ್ಕಾರ ರೂಪಿಸಿದಂತಹ ವಿಶೇಷ ಯೋಜನೆಗಳನ್ನು ಅನುಷ್ಠಾನಗೊಳಿಸತಕ್ಕದ್ದು.

16. ಈ ಮೇಲ್ಕಂಡ ಷರತ್ತುಗಳನ್ನು ಹಾಗೂ ನಿರ್ಬಂಧಗಳನ್ನು ಕೂಲಂಕುಷವಾಗಿ ಪರಿಶೀಲಿಸಿದಾಗ 2ನೇ ಆರೋಪಿತನು ಎಲ್ಲಾ ನೌಕರರ ಮೇಲಿನ ಸಾಮಾನ್ಯ ಮೇಲ್ವಿಚಾರಣೆ ಮತ್ತು ನಿಯಂತ್ರಣಕ್ಕೆ ಮತ್ತು ದಿನನಿತ್ಯದ ಆಡಳಿತ ನಿರ್ವಹಣೆ ಮತ್ತು ವ್ಯವಹಾರಗಳಿಗೆ ಜವಾಬ್ದಾರಾಗಿದ್ದಾನೆ. ಅಂತೆಯೇ, ವ್ಯವಸಾಯ ಸೇವಾ ಸಹಕಾರ ಸಂಘದ ಕಾರ್ಯಗಳ ಮತ್ತು ಕಾರ್ಯಚರಣೆಗಳ ಬಗ್ಗೆ ಸಮಿತಿಗೆ ಅವಶ್ಯಕ ಮಾಹಿತಿಯನ್ನೊದಗಿಸುವುದು

2ನೇ ಆರೋಪಿತನ ಕರ್ತವ್ಯವಾಗಿರುತ್ತದೆ. ಮುಂದುವರೆದು, ಜಮಾ ಖರ್ಚು ಮತ್ತು ಇತರೇ ಹಣಕಾಸು ತಃಖ್ತೆಗಳನ್ನು ಪ್ರತಿ ಮಾಹೆ ಸಕಾಲದಲ್ಲಿ ಸಿದ್ಧಪಡಿಸಿ ಆಡಳಿತ ಮಂಡಳಿ ಸಭೆಗೆ ಮಂಡಿಸಬೇಕಾಗುತ್ತದೆ. ಸಾಲ ನೀಡಿಕೆ ಮತ್ತು ಮರುಪಾವತಿಯಲ್ಲಿನ ಗುಣಮಟ್ಟವನ್ನು ಕಾಯ್ದುಕೊಳ್ಳಲು ಸತತ ನಿಗಾ ವಹಿಸತಕ್ಕದ್ದು, ಸುಸ್ತಿ ಸಾಲಗಳ ಮೇಲೆ ಕಾನೂನಿನ ಪ್ರಕಾರ ಸಕಾಲಿಕ ಕ್ರಮಗಳನ್ನು ಕೈಗೊಳ್ಳುವುದು 2ನೇ ಆರೋಪಿತನ ಕರ್ತವ್ಯಗಳಾಗಿರುತ್ತವೆ.

17. ಈ ಕುರಿತು ಪರಿಶೀಲಿಸಿದಾಗ 1ನೇ ಆರೋಪಿತನು ತನ್ನ ಕರ್ತವ್ಯದ ಅವಧಿಯಲ್ಲಿ ಎಸ್.ಹೆಚ್.ಜಿ. ಸಂಘಗಳ ಹಣ ಮತ್ತು ಗೊಬ್ಬರಗಳ ಮಾರಾಟದ ಹಣವನ್ನು ದುರುಪಯೋಗಪಡಿಸಿಕೊಂಡಿರುವ ಕುರಿತು ಆರೋಪವನ್ನು ಹೊಂದಿರುತ್ತಾನೆ. ಈ ಕುರಿತಾಗಿ ತನಿಖಾಧಿಕಾರಿಗಳು ಹಾಜರುಪಡಿಸಿರುವ ದಾಖಲಾತಿಗಳನ್ನು ಪರಿಶೀಲಿಸಿದಾಗ ದಿ:05-06-2013 ರಂದು ಹಣವನ್ನು ದುರುಪಯೋಗಪಡಿಸಿಕೊಂಡಿರುವ ಕುರಿತು ಕಾನೂನು ಕ್ರಮ ತೆಗೆದುಕೊಳ್ಳುವ ಕುರಿತು ನಿರ್ದೇಶಿಸಲಾಗಿರುತ್ತದೆ.

18. ಆರೋಪಿತರ ಪರ ವಕೀಲರು ಸಲ್ಲಿಸಿರುವ ವಾದ ಮಂಡನೆಯನ್ನು ಕೂಲಂಕುಷವಾಗಿ ಪರಿಶೀಲಿಸಲಾಗಿ 1ನೇ ಆರೋಪಿತನು ಆರೋಪವನ್ನು ಎಸಗಿದ್ದು ಆತನು ದುರುಪಯೋಗಪಡಿಸಿಕೊಂಡ ಹಣವನ್ನು ಬ್ಯಾಂಕಿಗೆ ಮರುಪಾವತಿಸಿರುತ್ತಾನೆಂದು, 2ನೇ ಆರೋಪಿತನು ಸುಮಾರು 28 ವರ್ಷಗಳಿಂದ ಬ್ಯಾಂಕಿನಲ್ಲಿ ನೌಕರನಾಗಿ ಕೆಲಸ ನಿರ್ವಹಿಸುತ್ತಿದ್ದು, ಈ ಪ್ರಕರಣವನ್ನು ಹೊರತುಪಡಿಸಿ ಯಾವುದೇ ಅಪರಾಧಿಕ ಕೃತ್ಯವನ್ನು ಎಸಗಿರುವುದಿಲ್ಲವೆಂದು ನಮೂದಿಸಿರುತ್ತಾರೆ. ಅಲ್ಲದೆ, ಲೆಕ್ಕಪರಿಶೋಧನೆಯ ವರದಿಯಲ್ಲೂ ಕೂಡ 1ನೇ ಆರೋಪಿತನು ಅಪರಾಧಿಕ ಕೃತ್ಯವನ್ನು ಎಸಗಿದ್ದು 2ನೇ ಆರೋಪಿಯ

ಸಂಘದ ಹಣವನ್ನು ದುರುಪಯೋಗಪಡಿಸಿಕೊಂಡಿರುವುದಿಲ್ಲವೆಂದು ವಾದವನ್ನು ಮಂಡಿಸಿರುತ್ತಾರೆ. ಅಲ್ಲದೆ, ದಾಖಲಾತಿಗಳ ಪ್ರಕಾರ 1ನೇ ಆರೋಪಿಯೇ ಹಣವನ್ನು ದುರುಪಯೋಗಪಡಿಸಿಕೊಂಡಿರುವ ಕುರಿತು ಸಂಪೂರ್ಣ ಹೊಣೆಗಾರಿಕೆಯನ್ನು ಆತನೇ ಹೊಂದಿರುತ್ತಾನೆಂದು ತಮ್ಮ ಲಿಖಿತ ವಾದ ಮಂಡನೆಯಲ್ಲಿ ನಮೂದಿಸಿರುತ್ತಾರೆ. ಅಲ್ಲದೆ, ಯಾವುದಾದರೂ ಹಣದ ದುರುಪಯೋಗವಾದಲ್ಲಿ ವಾರ್ಷಿಕ ಲೆಕ್ಕಪರಿಶೋಧನೆಯಿಂದ ಸ್ಪಷ್ಟವಾಗಿ ತಿಳಿದುಬರುತ್ತದೆ ಎಂದು, ಅಂತೆಯೇ ಈ ಪ್ರಕರಣದಲ್ಲಿ ಕೂಡ ವಾರ್ಷಿಕ ಲೆಕ್ಕಪರಿಶೋಧನೆಯಲ್ಲಿ 1ನೇ ಆರೋಪಿತನು ಹಣವನ್ನು ದುರುಪಯೋಗಪಡಿಸಿಕೊಂಡಿರುವುದು ಕಂಡು ಬಂದಿರುವುದರಿಂದ ಆತನ ವಿರುದ್ಧ ಕ್ರಮಕೈಗೊಳ್ಳಲು ಕಾರ್ಯಕಾರಿ ಮಂಡಳಿಯಲ್ಲಿ ನಿರ್ಣಯಿಸಿ ಆತನ ವಿರುದ್ಧ ಮಾತ್ರ ಕ್ರಿಮಿನಲ್ ಪ್ರಕರಣವನ್ನು ದಾಖಲಿಸಲು ನಿರ್ಣಯಿಸಲಾಗಿರುತ್ತದೆ. ಅಂತೆಯೇ, 1ನೇ ಆರೋಪಿತನ ವಿರುದ್ಧದ ಕುರಿತಾಗಿ ಕಾನೂನು ಕ್ರಮ ಜರುಗಿಸಲು 2ನೇ ಆರೋಪಿತನಿಗೆ ಸಂಪೂರ್ಣ ಅಧಿಕಾರವನ್ನು ನೀಡಲಾಗಿರುತ್ತದೆ ಎಂದು ವಾದವನ್ನು ಮಂಡಿಸಿರುತ್ತಾರೆ. ಈ ಎಲ್ಲಾ ಅಂಶಗಳನ್ನು ಪರಿಗಣಿಸಿ ತನ್ನನ್ನು ಆರೋಪಣೆಯಿಂದ ಬಿಡುಗಡೆ ಮಾಡಬೇಕೆಂದು ಕೋರಿರುತ್ತಾರೆ.

19. ಆರೋಪಿತರ ಪರ ವಕೀಲರು ಅರ್ಜಿಯ ಕುರಿತು ವಾದ ಮಂಡನೆಯ ಸಮಯದಲ್ಲಿ ಈ ಕೆಳಕಂಡ ನಿರ್ಣಯಗಳನ್ನು ಉಲ್ಲೇಖಿಸಿರುತ್ತಾರೆ:-

1) AIR 1995 SUPREME COURT 1437

Madhusudan Singh and another, Appellants **V/s.**
State of Bihar, Respondent.

WITH

Narain Mahto and another, Appellants **V/s.** State of
Bihar, Respondent.

2) 1998 CRI. L.J. 2773

Bank of Baroda and etc., Petitioners **V/s.** M/s.
Samrat Exports, Respondent.

3) AIR 1991 SUPREME COURT 1394

Narendra Pratap Narain Singh and another,
Appellants **V/s.** State of U.P., Respondent.

20. ಈ ಮೇಲ್ಕಂಡ ಮಾನ್ಯ ಸರ್ವೋಚ್ಚನ್ಯಾಯಾಲಯದ ಮತ್ತು
ಮಾನ್ಯ ಕರ್ನಾಟಕ ರಾಜ್ಯ ಉಚ್ಚನ್ಯಾಯಾಲಯದ ತೀರ್ಪುಗಳನ್ನು
ಕೂಲಂಕುಷವಾಗಿ ಪರಿಶೀಲಿಸಲಾಯಿತು. ಈ ಮೇಲ್ಕಂಡ ತೀರ್ಪುಗಳ
ಅನುಪಾತವು ಪ್ರಸ್ತುತ ಪ್ರಕರಣದ ವಸ್ತುಸ್ಥಿತಿಗೆ ಅನ್ವಯವಾಗವುದಿಲ್ಲವೆಂದು
ನ್ಯಾಯಾಲಯವು ನಿರ್ಣಯಿಸುತ್ತದೆ.

21. 2ನೇ ಆರೋಪಿತನ ಪರವಾಗಿ ದಂಡ ಪ್ರಕ್ರಿಯಾ ಸಂಹಿತೆ ಕಲಂ.248
ರ ಅಡಿಯಲ್ಲಿ ಅರ್ಜಿಯನ್ನು ಸಲ್ಲಿಸಿ 2ನೇ ಆರೋಪಿತನನ್ನು ನಿರಪರಾಧಿ ಎಂದು
ಬಿಡುಗಡೆ ಮಾಡಬೇಕೆಂದು ಪ್ರಾರ್ಥಿಸಿಕೊಂಡಿರುತ್ತಾರೆ. ದಂಡ ಪ್ರಕ್ರಿಯಾ

ಸಂಹಿತೆ ಕಲಂ.248 ರಂತೆ ಯಾವುದೇ ಒಂದು ಪ್ರಕರಣದ ಸಂಪೂರ್ಣ ಸಾಕ್ಷ್ಯ ವಿಚಾರಣೆಯ ನಂತರ ಆರೋಪಿತನನ್ನು ಅಪರಾಧಿ ಅಥವಾ ನಿರಪರಾಧಿ ಎಂದು ನಿರ್ಣಯಿಸುವ ಕುರಿತು ಇರುವಂತಹ ಕಾನೂನಾಗಿರುತ್ತದೆ. ಸದರಿ ಕಲಂ.248 ರಲ್ಲಿ ನೀಡುವಂತಹ ತೀರ್ಪು ಅಂತಿಮ ತೀರ್ಪಾಗಿದ್ದು ದೋಷಾರೋಪಣೆ ಪೂರ್ವದಲ್ಲಿ ಆರೋಪಿತನನ್ನು ಬಿಡುಗಡೆ ಮಾಡಲು ಕಲಂ.248 ರ ಅಡಿಯಲ್ಲಿ ನ್ಯಾಯಾಲಯಕ್ಕೆ ಅಧಿಕಾರ ವ್ಯಾಪ್ತಿ ಇರುವುದಿಲ್ಲ. ಬದಲಾಗಿ ದಂಡ ಪ್ರಕ್ರಿಯಾ ಸಂಹಿತೆ ಕಲಂ.239 ರ ಅಡಿಯಲ್ಲಿ ದೋಷಾರೋಪಣೆಯನ್ನು ರಚಿಸುವ ಪೂರ್ವದಲ್ಲಿ ಆರೋಪಿತನ ವಿರುದ್ಧ ಹೊರಿಸಲಾದ ಆರೋಪವು ನಿರಾಧಾರವೆಂದು ಕಂಡುಬಂದಲ್ಲಿ ಆತನನ್ನು ಕಾರಣಗಳನ್ನು ನೀಡಿ ಬಿಡುಗಡೆ ಮಾಡಬಹುದೆಂದು ನಮೂದಿಸಿರುತ್ತದೆ. 2ನೇ ಆರೋಪಿತನ ಪರವಾಗಿ ಸಲ್ಲಿಸಿರುವ ಅರ್ಜಿಯಲ್ಲಿನ ಕಲಂ.ನಲ್ಲಿ ತಪ್ಪು ನಮೂದಾಗಿರುವ ಕಾರಣ ಸದರಿ ಅರ್ಜಿಯನ್ನು ತಿರಸ್ಕರಿಸಲು ಬರುವುದಿಲ್ಲವೆಂದು ನ್ಯಾಯಾಲಯವು ನಿರ್ಣಯಕ್ಕೆ ಬರುತ್ತದೆ. ಬದಲಾಗಿ ಆರೋಪಿತನು ಸಲ್ಲಿಸಿರುವ ಅರ್ಜಿಯಲ್ಲಿನ ಎಲ್ಲಾ ಅಂಶಗಳನ್ನು ಪರಿಗಣಿಸಿ ಅರ್ಜಿಯ ಕುರಿತು ಆದೇಶವನ್ನು ಮಾಡಬೇಕಾಗುತ್ತದೆ.

22. ದಂಡ ಪ್ರಕ್ರಿಯಾ ಸಂಹಿತೆ ಕಲಂ.239 ರ ಅಂಶಗಳು ಈ ಕೆಳಕಂಡಂತೆ ಇದೆ:-

239. ಆರೋಪಿಯನ್ನು ಯಾವಾಗ ಬಿಡುಗಡೆ ಮಾಡತಕ್ಕದ್ದು.

ಪೊಲೀಸ್ ವರದಿಯನ್ನು ಮತ್ತು 173ನೇ ಪ್ರಕರಣದ ಮೇರೆಗೆ ಅದರೊಂದಿಗೆ ಕಳುಹಿಸಲಾದ ದಸ್ತಾವೇಜುಗಳನ್ನು ಪರ್ಯಾಲೋಚಿಸಿದ ಮೇಲೆ ಮತ್ತು ಆರೋಪಿಯ ಬಗ್ಗೆ ದಂಡಾಧಿಕಾರಿಯು ಅವಶ್ಯಕವೆಂದು

ಆಲೋಚಿಸುವಂಥ ವಿಚಾರಣೆಯೇನಾದರೂ ಇದ್ದರೆ ಅದನ್ನು ಮಾಡಿದ ಮೇಲೆ ಮತ್ತು ಅಭಿಯೋಜಕನಿಗೆ ಹಾಗೂ ಆರೋಪಿಗೆ ಅಹವಾಲು ಹೇಳಿಕೊಳ್ಳುವ ಅವಕಾಶ ಕೊಟ್ಟು ತರುವಾಯ, ಆಪಾದಿತನ ವಿರುದ್ಧವಾಗಿರುವ ಆರೋಪವು ನಿರಾಧಾರವೆಂದು ದಂಡಾಧಿಕಾರಿಯ ಪರ್ಯಾಲೋಚಿಸಿದರೆ, ಅವನು ಆರೋಪಿಯನ್ನು ಬಿಡುಗಡೆ ಮಾಡತಕ್ಕದ್ದು ಮತ್ತು ಹಾಗೆ ಮಾಡುವುದಕ್ಕೆ ಇರುವ ಕಾರಣಗಳನ್ನು ಅಭಿಲೇಖಿಸತಕ್ಕದ್ದು.

23. ಮೇಲ್ಕಂಡ ದಂಡ ಪ್ರಕ್ರಿಯೆ ಸಂಹಿತೆ ಕಲಂ.239 ನ್ನು ಕೂಲಂಕುಷವಾಗಿ ಪರಿಶೀಲಿಸಲಾಗಿ ಯಾವುದೇ ಒಬ್ಬ ಆರೋಪಿತನ ವಿರುದ್ಧದ ಆರೋಪವು ನಿರಾಧಾರವೆಂದು ಕಂಡುಬಂದಲ್ಲಿ ಅಂತಹ ಆರೋಪಿತನನ್ನು ಕಾರಣಗಳ ಸಹಿತ ಬಿಡುಗಡೆ ಮಾಡಬಹುದೆಂದು ನಮೂದಿಸಿರುತ್ತದೆ.

24. ಕ್ರಿಮಿನಲ್ ಪ್ರಕರಣಗಳಲ್ಲಿ ಯಾವುದೇ ಒಬ್ಬ ಆರೋಪಿತನು ಕೃತ್ಯವನ್ನು ಎಸಗಿರುವುದಿಲ್ಲವೆಂದು ದೋಷಾರೋಪಣೆಯನ್ನು ರಚಿಸುವ ಪೂರ್ವದಲ್ಲಿ ನ್ಯಾಯಾಲಯಕ್ಕೆ ಮನದಟ್ಟು ಮಾಡಿಕೊಟ್ಟಲ್ಲಿ ಅಂತಹ ಆರೋಪಿತನನ್ನು ದೋಷಾರೋಪಣೆಯನ್ನು ರಚಿಸುವ ಪೂರ್ವದಲ್ಲಿ ಬಿಡುಗಡೆ ಮಾಡಬೇಕಾಗುತ್ತದೆ ಮತ್ತು ಅಂತಹ ಬಿಡುಗಡೆಯ ಪರಿಣಾಮವು ಆರೋಪಿತನನ್ನು ನಿರಪರಾಧಿ ಎಂದು ನಿರ್ಣಯಿಸುತ್ತದೆ. ಪ್ರಸ್ತುತ ಪ್ರಕರಣದಲ್ಲಿ 2ನೇ ಆರೋಪಿತನು ಸಾರ್ವಜನಿಕ ನೌಕರನಾಗಿದ್ದು, ಪಿರಾರುದಾರರ ಸಂಸ್ಥೆಯು ಸಾರ್ವಜನಿಕ ಹಣಕಾಸಿನ ಕುರಿತು ವ್ಯವಹಾರವನ್ನು ಮಾಡುವ ಸಂಸ್ಥೆಯಾಗಿರುತ್ತದೆ. ದೋಷಾರೋಪಣಾ ಪಟ್ಟಿಯೊಂದಿಗೆ ಹಾಜರುಪಡಿಸಿರುವ ದಾಖಲಾತಿಗಳನ್ನು ಮತ್ತು 2ನೇ ಆರೋಪಿತನೇ ಸಲ್ಲಿಸಿರುವ ಅರ್ಜಿಯಲ್ಲಿನ

ಅಂಶಗಳನ್ನು ಕೂಲಂಕುಷವಾಗಿ ಪರಿಶೀಲಿಸಿದಾಗ, ಪಿರ್ಯಾದುದಾರರ ಸಂಸ್ಥೆಯ ಹಣಕಾಸಿನ ವ್ಯವಹಾರದಲ್ಲಿ ದುರುಪಯೋಗ ಆಗಿರುವುದು ಕಂಡುಬರುತ್ತದೆ. ಪ್ರಸ್ತುತ ನ್ಯಾಯಾಲಯದ ಮುಂದೆ ಇರುವ ಪ್ರಶ್ನೆ 1ನೇ ಆರೋಪಿತನು ದುರುಪಯೋಗಪಡಿಸಿಕೊಂಡಿರುವ ಸಂಸ್ಥೆಯ ಹಣಕಾಸಿನ ಕುರಿತಾಗಿ 2ನೇ ಆರೋಪಿತನ ಪಾತ್ರವನ್ನು ನಿರ್ಧರಿಸುವುದಾಗಿರುತ್ತದೆ. ಈ ಹಿನ್ನೆಲೆಯಲ್ಲಿ ಪರಿಶೀಲಿಸಿದಾಗ, 2ನೇ ಆರೋಪಿತನು ಪಿರ್ಯಾದುದಾರರ ಸಂಸ್ಥೆಯ ನೌಕರರ ಮೇಲೆ ಮೇಲ್ವಿಚಾರಣೆಯನ್ನು ಹೊಂದಿದ್ದು, ದಿನನಿತ್ಯದ ವ್ಯವಹಾರಗಳಿಗೆ ಜವಾಬ್ದಾರಿಯುತನಾಗಿರುತ್ತಾನೆ. ಅಲ್ಲದೇ, ದಿನನಿತ್ಯದ ಹಣಕಾಸಿನ ವ್ಯವಹಾರದ ಕುರಿತು ಮಾಸಿಕ ವರದಿಯನ್ನು ಕೂಡ ಸಲ್ಲಿಸಿರುವುದು 2ನೇ ಆರೋಪಿತನ ಕರ್ತವ್ಯವಾಗಿರುತ್ತದೆ. ಈ ಹಿನ್ನೆಲೆಯಲ್ಲಿ ಪರಿಶೀಲಿಸಿದಾಗ, 2ನೇ ಆರೋಪಿತನು ಅಪರಾಧಿಕ ಕೃತ್ಯವನ್ನು ಎಸಗಿರುವುದಿಲ್ಲ ಎಂದು ರುಜುವಾತುಪಡಿಸುವಲ್ಲಿ ಸಂಪೂರ್ಣವಾಗಿ ವಿಫಲನಾಗಿರುತ್ತಾನೆಂದು ನ್ಯಾಯಾಲಯವು ನಿರ್ಣಯಕ್ಕೆ ಬರುತ್ತದೆ.

25. ಈ ಪ್ರಕರಣದಲ್ಲಿ ಪ್ರಾಥಮಿಕ ಕೃಷಿ ಪತ್ತಿನ ಸಹಕಾರ ಸಂಘ ಬಾವಿಕೆರೆ ಪರವಾಗಿ ಸಂಘದ ಅಧ್ಯಕ್ಷರು ದೂರನ್ನು ಸಲ್ಲಿಸಿರುತ್ತಾರೆ. ಸದರಿ ಸಂಘವು ಸರ್ಕಾರದ ಹಣಕಾಸಿನ ಅನುದಾನದಡಿಯಲ್ಲಿ ಕಾರ್ಯ ನಿರ್ವಹಣೆ ಮಾಡುತ್ತದೆ. ಅಲ್ಲದೇ, ಸದರಿ ಸಂಘದಲ್ಲಿ ಸಾರ್ವಜನಿಕರ ಹಣಕಾಸಿನ ವಿನಿಯೋಗವಾಗಿರುತ್ತದೆ. ಅಂತಹ ಸಂಘದ ಮುಖ್ಯ ಕಾರ್ಯನಿರ್ವಾಹಣಾ ಅಧಿಕಾರಿಯಾಗಿ 2ನೇ ಆರೋಪಿತನು ಜವಾಬ್ದಾರಿಯುತವಾಗಿ ಕಾರ್ಯ ನಿರ್ವಹಿಸುವುದು ತುಂಬಾ ಮುಖ್ಯವಾಗಿರುತ್ತದೆ. ದೋಷಾರೋಪಣ ಪಟ್ಟಿಯಲ್ಲಿ ನಮೂದಿಸಿರುವ 2ನೇ ಆರೋಪಿತನ ಜವಾಬ್ದಾರಿಯನ್ನು

ಪರಿಶೀಲಿಸಿದಾಗ 2ನೇ ಆರೋಪಿತನು ತನ್ನ ಸಂಸ್ಥೆಯಲ್ಲಿ ಕಾರ್ಯ ನಿರ್ವಹಿಸುವವರ ಮೇಲ್ವಿಚಾರಣೆ ಮಾಡುವುದು, ಹಣಕಾಸಿನ ಕುರಿತಾಗಿ ಮಾಸಿಕವಾಗಿ ಮಾಹಿತಿಯನ್ನು ಒದಗಿಸುವುದು ಆತನ ಕರ್ತವ್ಯವಾಗಿರುತ್ತದೆ. 2ನೇ ಆರೋಪಿಯೇ ಹೇಳುವಂತೆ 1ನೇ ಆರೋಪಿತನು ಪಿರ್ಯಾದುದಾರ ಸಂಸ್ಥೆಯ ಹಣವನ್ನು ದುರುಪಯೋಗಪಡಿಸಿಕೊಂಡು ಸದರಿ ಹಣವನ್ನು ಸಂಸ್ಥೆಗೆ ಪಾವತಿಸಿರುವುದು ಕಂಡುಬರುತ್ತದೆ. ಈ ಹಿನ್ನೆಲೆಯಲ್ಲಿ ಪರಿಶೀಲಿಸಿದಾಗ 2ನೇ ಆರೋಪಿತನ ವಿರುದ್ಧದ ಆರೋಪಗಳು ನಿರಾಧಾರವೆಂದು ನಿರ್ಣಯಿಸಲು ಸಾಧ್ಯವಿಲ್ಲ. ಬದಲಾಗಿ ದೋಷಾರೋಪಣ ಪಟ್ಟಿಯೊಂದಿಗೆ ಹಾಜರುಪಡಿಸಿರುವ ದಾಖಲಾತಿಗಳನ್ನು ಪರಿಶೀಲಿಸಿದಾಗ ಆರೋಪಿತರ ವಿರುದ್ಧ ಆರೋಪಗಳು ಮೆಲ್ಲೋಟಕ್ಕೆ ಕಂಡುಬರುತ್ತದೆ. ಸದರಿ ಅಂಶಗಳನ್ನು ಪರಿಪೂರ್ಣ ಸಾಕ್ಷ್ಯ ವಿಚಾರಣೆಯ ನಂತರವೇ ನಿರ್ಣಯಿಸಬೇಕಾಗಿರುತ್ತದೆ. ಈ ಹಂತದಲ್ಲಿ 2ನೇ ಆರೋಪಿತನನ್ನು ಯಾವುದೇ ಅಪರಾಧಿಕ ಕೃತ್ಯವನ್ನು ಎಸಗಿಲ್ಲವೆಂದು ಬಿಡುಗಡೆ ಮಾಡಲು ಬರುವುದಿಲ್ಲವೆಂದು ನಿರ್ಣಯಿಸಿ ಅಂಶ-1 ನ್ನು ನಕಾರಾತ್ಮಕವೆಂದು ನಿರ್ಣಯಿಸಲಾಗಿದೆ.

26. ಅಂಶ-2:- ಅಂಶ-1ನ್ನು ನಕಾರಾತ್ಮಕವೆಂದು ನಿರ್ಣಯಿಸಿದ್ದು ಈ ಕೆಳಕಂಡಂತೆ ಆದೇಶಿಸಲಾಗಿದೆ:-

ಃ ಆ ದೇ ಶ ಃ:-

2ನೇ ಆರೋಪಿತನು ದಂಡ ಪ್ರಕ್ರಿಯಾ ಸಂಹಿತೆ ಕಲಂ.248 ರ ಅಡಿಯಲ್ಲಿ ಸಲ್ಲಿಸಿರುವ ಅರ್ಜಿಯನ್ನು ತಿರಸ್ಕೃತ ಮಾಡಲಾಗಿದೆ.

ಖರ್ಚಿನ ಬಗ್ಗೆ ಯಾವುದೇ ಆದೇಶವಿಲ್ಲ.

(ಈ ತೀರ್ಪನ್ನು ಬೆರಳಚ್ಚುಗಾರರಿಗೆ ನೇರವಾಗಿ ಗಣಕ ಯಂತ್ರಕ್ಕೆ ಉತ್ತರೇಖನ ಕೊಟ್ಟು, ಓದಿ ತಿದ್ದಿ ಪ್ರತಿ ತೆಗೆದು ಬಹಿರಂಗ ನ್ಯಾಯಾಲಯದಲ್ಲಿ ದಿನಾಂಕ: 04ನೇ ಅಕ್ಟೋಬರ್ 2017 ರಂದು ನಾನು ಉದ್ಘೋಷಿಸಿದ್ದೇನೆ.)

(ರಘುರಾಮ ಎನ್.ಎಸ್.)
ಹೆಚ್ಚುವರಿ ಸಿವಿಲ್ ನ್ಯಾಯಾಧೀಶರು
ಮತ್ತು
ಪ್ರ.ದ.ನ್ಯಾ.ದಂ, ತರೀಕೆರೆ.